

Skatta- og avgjaldsmál avgerðir

Mál nr.: 09-02-21-62	Lóg: Lóg um Toll- og Skattafyrisiting § 8	Avgerð tikin: 07.09.2009
-------------------------	---	-----------------------------

Frávik frá kærufreist ekki loyvt

Samandráttur:

Kært er um avgerðina hjá TAKS at broyta skattskyldugu inntøkuna hjá kæraranum. Kommunala Skattakærunevndin hefur avvíst málið, tí kærufreistin er farin. Skatta- og avgjaldskærunevndin hefur avgjørt at staðfesta avgerðina hjá Kommunalu Skattakærunevndini um at avvísa at viðgera kærana, tí grundarlag ikki er fyri at gera frávik frá kærufreistini í § 8 í lóg um toll- og skattafyrisiting.

Avgerð

Kært er um avgerðina hjá TAKS at broyta skattskyldugu inntøkuna hjá kæraranum. Kommunala Skattakærunevndin hefur avvíst málið, tí kærufreistin er farin. Skatta- og avgjaldskærunevndin hefur tikið støðu til, um avgerðin hjá Kommunalu Skattakærunevndini at sýta at viðgera kærana skal staðfestast, ella um grundarlag var fyri at loyva frávik frá kærufreistini.

Kæruumboðið framførir í samband við kærana til Kommunalu Skattakærunevndina og í samband við kærana til Skatta- og avgjaldskærunevndina, at ætlanarskrivið og broytingarskrivið vórðu send kæraranum, sum býr í Danmark. Kærarin hefur hildið, at kæruumboðið, sum umsitur ognina fyri kæraran og systkin hansara, hevði fingið skrivini, sum vórðu send kæraranum til kunningar. Tað hefur ikki verið gjørligt at senda kærana, fyrr enn hendan misskiljing kom fram, og kæruumboðið fekk kunnleika til málið við faxi, dagfest 8. september 2008. Kæran var sostatt frammi, áðrenn 4 vikur vóru farnar frá tí, at kæruumboðið fekk boð um avgerðina, og kærufreistin er sostatt hildin.

TAKS upplýsir, at tað ikki er rætt, at kæruumboðið ikki hefur sæð broytingarskrivið, tí tað er sent til kæraran, sum býr í Danmark. Kæruumboðið svarar uppá ætlanarskrivið í brævi frá 27. november 2008, og svarskriv verður sent honum, samstundis sum broytingarskriv verður sent kæraranum tann 11. februar 2008.

TAKS upplýsir eisini, at kæruumboðið hefur fingið avrit av øllum skrivum í málinum, sum eru send kæraranum, og kærarin hefur somuleiðis fingið avrit av øllum skrivum í málinum, sum eru send kæruumboðnum.

Kommunala Skattakærunevndin vísir á, at kært skal vera innan 4 vikur sambært § 3, stk. 7 og § 8 í lóg nr. 169 frá 30. desember 1997 um toll- og skattafyrisiting. Farið er meira enn seks mánaðir út um kærufreistina, áðrenn kært verður, og nevndin hefur tí ikki viðgjørt sakina við nakrari niðurstøðu.

Skattakærunevndin upplýsir, at sambært § 24 í lóg um toll- og skattafyrisiting kann kærast beinleiðis til Skatta- og avgjaldskærunevndina, hóast kærufreistin ikki er hildin. Um kærandi heldur, at hann ikki er skattskyldugur, ella tað eru gjørd slík formlig mistøk, tá hann varð

settur í skatt, at tey kunnu ógilda skattsetingina, kann kærast beinleiðis til Skatta- og avgjaldskærunevndina, sum í slíkum førum kann taka málið upp til nýggja viðgerð.

Avgerðin hjá Skatta- og avgjaldskærunevndini

Kærandi hevur ikki í samband við kærana til Skatta- og avgjaldskærunevndina gjørt galdandi, at hann ikki er skattskyldugur, ella tað eru gjørd slík formlig mistøk, tá hann varð settur í skatt, at tey kunnu ógilda skattsetingina. Spurningurin er tí ikki, um Skatta- og avgjaldskærunevndin kann taka kærana til viðgerðar sambært § 24, stk. 3, 2. pkt, jb. stk. 2 í lóg nr. 169 frá 30. desember 1997 um toll- og skattafyrisiting.

Skatta- og avgjaldskærunevndin hevur tikið støðu til, um grundarlag var hjá Kommunalu Skattakærunevndini at avvísa kærana, tí kærufreistin var farin sambært § 8 í lóg nr. 169 frá 30. desember 1997 um toll- og skattafyrisiting, ella um grundarlag var fyri at loyva frávik frá kærufreistini.

Sambært § 8 í lóg um toll- og skattafyrisiting kann kæra um skattaálíkningina eftir reglunum í §§ 6 og 7 verða send kommunalari skattakærunevnd. Kæran skal vera móttikin, áðrenn 4 vikur eru farnar frá tí, skattgjaldari hevur fingið boð um skattaálíkningina, sum kært verður um.

Broytingarskrivið frá TAKS er dagfest 11. februar 2008. Í brævi dagfest 23. september 2008 kærir kærumbodið avgerðina hjá TAKS til Kommunalu Skattakærunevndina. Kærufreistin, sum er 4 vikur frá, skattgjaldarin hevur fingið boð um avgerðina, er ikki hildin.

Í § 8 er eingin áseting um, at frávik frá kærufreistini kann gerast. Kommunala Skattakærunevndin má tó metast at hava atgongd at gera frávik frá kærufreistini á ikki-lógarfestum grundarlagi, tá týðandi atlit ikki tala ímóti at viðurkenna hesa atgongd. Her hevur tað týdning, um talan er um eitt mál millum myndugleika og borgara, hvørs úrslit ikki hevur ávirkan á annan borgara, ella um talan er um mál millum tveir borgarar. Um talan er um eitt mál millum myndugleika og borgara, hvørs úrslit ikki hevur ávirkan á annan borgara, kann frávik gerast grundað á vanlig fyrisitingarrættarlig prinsippir. Við avgerð um frávik frá kærufreistini kann gerast, skal dentur leggjast á longdina á kærufreistini, hvussu langt farið er út um freistina, orsøkina til, at freistin ikki er hildin, og týdningin av avgerðini fyri kærara og almenn ella privat áhugamál.

Sum grundgeving fyri, at kærufreistin ikki er hildin, førir kærumbodið fram í samband við kærana til Kommunalu Skattakærunevndina og í samband við kærana til Skatta- og avgjaldskærunevndina, at ætlanarskrivið og broytingarskrivið vórðu send kæraranum, sum býr í Danmark, og at kærumbodið tí ikki hevði kunnleika til málið fyrr enn 8. september 2008, tá hann móttækur avgerðina við faxi. Kærumbodið førir fram, at kæran sostatt var frammi, áðrenn 4 vikur vóru farnar frá tí, at kærumbodið fekk boð um avgerðina, og kærufreistin er sostatt hildin.

Útgangsstøðið er, at um ein partur er umboðaður av einum øðrum, skal avgerðin í málinum fráboðast til kærumbodið, fortreytað av, at tað er greitt, at talan er um eitt umboðsforhold.

Umboðsforholdið er ikki lýst til fulnar, og tað er tí torført at meta um, um umboðsforholdið í málinum er heilt greitt, men uttan mun til umstøðurnar hesum viðvíkjandi er greitt, at bæði kærari og kærumbod eru kunnaðir um ætlanarskrivið. Tað er eisini greitt, at broytingarskrivið er sent til kæraran, og at annað skriv samstundis er sent til kærumbodið. Í skrivinum til kærumbodið verður upplýst, at TAKS heldur fast við ætlanarskrivið, og at broytingin er framd í broytingarskrivi dagfest 7. februar 2008. Víst verður her til skeiva dagfesting av broytingarskrivinum, men hetta hevur ikki týdning í hesum sambandi.

Kæruvegleiðing verður eisini givin bæði í broytingarskrivinum og í skrivinum til kæruumboðið.

Hartil hefur kæruumboðið sambært upplýsingum frá TAKS fingið avrit av øllum skrivum í málinum, sum eru send kæraranum, og kærarin hefur somuleiðis fingið avrit av øllum skrivum í málinum, sum eru send kæruumboðnum. Hetta framgongur eisini av skjølum í málinum.

Staðfestast kann tí, at bæði kærarin og kæruumboðið eru kunnað um avgerðina í málinum. Tað er tí ikki grundarlag fyri at vísa á manglandi kunning sum umberandi umstøðu fyri, at kærufreistin ikki er hildin.

Útgangstøðið er, at kæra ikki kann takast til viðgerðar, um kærufreistin ikki er hildin. Tá ikki er víst á nakrar umberandi umstøður í samband við, at kærufreistin ikki verður hildin, er tað tí ikki grundarlag fyri at gera frávik frá kærufreistini grundað á vanlig fyrisitingarrættarlig prinsippir.

Skatta- og avgjaldskærunevndin hefur avgjørt at staðfesta avgerðina hjá Kommunalu Skattakærunevndini at avvísa at viðgera kærana, tí grundarlag ikki er fyri at gera frávik frá kærufreistini í § 8 í lóg um toll- og skattafyrising.